

ಮುರುಘಾಮರದಲ್ಲಿ ಸಾಮೂಹಿಕ ಕಲ್ಯಾಣ ಮಹೋತ್ಸವ

ಚಿತ್ರದುರ್ಗ, ಆ. 5 - ಆಷಾಢದಲ್ಲಿ ಯಾವುದೇ ಕಾರ್ಯಗಳು ನಡೆಯದಂತೆ ಕಟ್ಟುಪಾಡುಗಳನ್ನು ವಿಧಿಸಲಾಗಿದೆ. ಇಲ್ಲಿ ಕಾಲಗಳು ಮುಖ್ಯವಲ್ಲ. ಎಲ್ಲ ಕಾಲವೂ ಒಂದೇ. ಕಾಲ ಇರುವುದು ಕರ್ತವ್ಯ ಮಾಡಲು. ಕಾರ್ಯ ಮಾಡಲು ಇದೆ. ಕಾರ್ಯದ ಮೂಲಕ ಕಾಲಕ್ಕೆ ಮರ್ಯಾದೆ ಕೊಡಬೇಕಿದೆ. ಕರ್ತವ್ಯ ಮಾಡಿದರೆ ಅವರ ಬದುಕು ಉಜ್ಜ್ವಲವಾಗುತ್ತದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಹೇಳಿದರು.

ನಗರದ ಶ್ರೀ ಜಗದ್ಗುರು ಮುರುಘರಾಜೇಂದ್ರ ಬೃಹನ್ನರದಲ್ಲಿ ಎಸ್.ಜೆ.ಎಂ. ಶಾಂತಿ ಮತ್ತು ಪ್ರಗತಿ ಫೌಂಡೇಶನ್ ಸಹಯೋಗದಲ್ಲಿ ನಡೆದ ಮೂವತ್ತೊಂದನೇ ವರ್ಷದ ಎಂಟನೇ ತಿಂಗಳ ಸಾಮೂಹಿಕ ಕಲ್ಯಾಣ ಮಹೋತ್ಸವದ ಅಧ್ಯಕ್ಷತೆ ವಹಿಸಿ ಮಾತನಾಡಿದ ಶ್ರೀಗಳು, ನಮ್ಮಲ್ಲಿ ಸಾಕಷ್ಟು ಧರ್ಮಗಳು, ಶಾಸ್ತ್ರಗಳು, ಮೌಲ್ಯಗಳಿವೆ. ಅವುಗಳಿಗೆ ಕೊರತೆಯಿಲ್ಲ, ಹೇರಳವಾಗಿವೆ. ಆದರೆ ತತ್ತ್ವ, ಮೌಲ್ಯ, ಸಿದ್ಧಾಂತಗಳನ್ನು ಬೋಧನೆಗೆ ಸೀಮಿತಗೊಳಿಸಿಕೊಂಡು ಅವನ್ನು ಮರೆತಿರುವುದರಿಂದ ಅನ್ಯೈತಿಕತೆಯನ್ನು ನೋಡುತ್ತಿದ್ದೇವೆ. ಆದರೆ ಅವುಗಳನ್ನು ಜೀವನದಲ್ಲಿ ಅಳವಡಿಸಿಕೊಂಡಾಗ ಒಂದಷ್ಟು ಸುಧಾರಣೆ ಕಾಣಲು ಸಾಧ್ಯವಿದೆ. ಹಾಗಾಗಿ, ಆದರ್ಶದ ಪ್ರಮಾಣ ಹೆಚ್ಚಾಗಬೇಕು ಎಂದರು.

ನೆಲಮಟ್ಟದ ತಳಮಟ್ಟದ ಶರಣರು ಇಡೀ ಬದುಕನ್ನು ಆದರ್ಶದ ಹಾದಿಗೆ ಬಳಸಿಕೊಂಡರು. ಶರಣರಲ್ಲಿ ಅನೇಕ ರೀತಿಯ ಕಾರ್ಯ ವರ್ಗದವರು ಇದ್ದರು. ಅವರು ಆದರ್ಶವನ್ನು ಉಸಿರಾಡುತ್ತಿದ್ದರು. ಆದರ್ಶ ಸಮಾಜ ಅನಾವರಣಗೊಂಡಿತ್ತು. ಹಣದ ಆಸೆಯಿಂದ ಆದರ್ಶದ ಕಡೆಗೆ ಸಾಗಬೇಕು. ದುಡಿಮೆಯನ್ನು ದೇವರೆಂದು ಪಾಲಿಸುತ್ತ ವಾಸ್ತವಿಕತೆಯ ನೆಲೆಗಟ್ಟಿನ ಮೇಲೆ ಬದುಕನ್ನು ಕಟ್ಟಿಕೊಳ್ಳಬೇಕು. ಭ್ರಮೆಗೆ ಒಳಗಾಗಬಾರದು ಎಂದರು.

ಚಿತ್ರದುರ್ಗ ಹಿಂದುಳಿದ ವರ್ಗಗಳ ಕಲ್ಯಾಣ ಇಲಾಖೆ ಜಿಲ್ಲಾ ಅಧಿಕಾರಿ ಅವಿನ್ ಆರ್. ಮಾತನಾಡಿ, ಇಂದಿನ ಸಮಾಜದಲ್ಲಿ ಆಧುನಿಕತೆ, ತಂತ್ರಜ್ಞಾನದ ದಾಸರಾಗಿರಬೇಕೆ. ನೈತಿಕತೆ ಅಧಃಪತನವಾಗುತ್ತಿದೆ. ಬದುಕು ಅಪಮೌಲ್ಯವಾಗುತ್ತಿದೆ. ಸಮಾಜ ತನ್ನ ಪಥವನ್ನು ಬದಲಿಸಿ ಹೋಗುತ್ತಿರುವ ಸಂದರ್ಭದಲ್ಲಿ ಸಮಾಜವನ್ನು ಸರಿ ದಾರಿಗೆ ತರುವ ಕೆಲಸವನ್ನು ಶ್ರೀಗಳು ಮಾಡುತ್ತಿದ್ದಾರೆ. ಮೌಢ್ಯತೆಯನ್ನು ತೊಲಗಿಸಿ ವೈಚಾರಿಕತೆಗೆ ಹೆಚ್ಚು ಒತ್ತು ಕೊಡುವ ಕೈಂಕರ್ಯದಲ್ಲಿ ಶ್ರೀಗಳು ತೊಡಗಿದ್ದಾರೆ. ನಮ್ಮಲ್ಲಿ ವೈಚಾರಿಕ ದೃಷ್ಟಿಕೋನ ಕಡಿಮೆಯಾಗುತ್ತಿದೆ. ತೋರಿಕೆಯನ್ನು ನಮ್ಮ ಸಾಧನೆ ಎಂದುಕೊಂಡಿರಬೇಕೆ. ನಿಜವಾಗಿಯೂ ಹೆಣ್ಣು ಗಂಡಿನ ಮಿಲನವೆ ಮದುವೆ. ಆಡಂಬರಕ್ಕೆ ನಾವು ಬಲಿಯಾಗಬಾರದು. ಆಷಾಢ ಮಾಸದಲ್ಲಿಯೂ ಇಲ್ಲಿ ಮದುವೆ ಆಗುತ್ತಿರುವುದು ವೈಚಾರಿಕತೆಗೆ ಹಿಡಿದ ಕನ್ನಡಿ ಎಂದರು.

ಕಾರ್ಯಕ್ರಮದಲ್ಲಿ 3 ಜೋಡಿಗಳ ವಿವಾಹ ನೆರವೇರಿತು. ಎನ್.ಎಂ.ಎಂ.ಎಸ್. ಪರಿಕ್ಷೆ ಪಾಸಾದ ಪ್ರತಿಭಾವಂತ ವಿದ್ಯಾರ್ಥಿನಿ ಕು| ಸಂಜನ ಸಿ.ಜಿ. ಅವರನ್ನು ಸನ್ಮಾನಿಸಲಾಯಿತು. ದಾವಣಗೆರೆ ವಿರಕ್ತಮಠದ ಶ್ರೀ ಬಸವಪ್ರಭು ಸ್ವಾಮಿಗಳು, ಎಸ್.ಜೆ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜೆ.ಪರಮಶಿವಯ್ಯ, ಪೈಲ್ವಾನ್ ತಿಪ್ಪೇಸ್ವಾಮಿ, ಎನ್. ತಿಪ್ಪಣ್ಣ, ಹಾಲಪ್ಪ ನಾಯಕ್ ಉಪಸ್ಥಿತರಿದ್ದರು. ಜಮುರಾ ಕಲಾವಿದರು ಪ್ರಾರ್ಥಿಸಿದರು. ಪ್ರಕಾಶ ದೇವರು ಸ್ವಾಗತಿಸಿದರು. ಪರಶುರಾಮ ದೇವರು ನಿರೂಪಿಸಿದರು.

